
Ganesha Stuti by Shiva

शिवकृता गणेशस्तुतिः

Document Information

Text title : Ganesha Stuti by Shiva

File name : gaNeshastutiHshiva.itx

Category : ganesha

Location : doc_ganesha

Transliterated by : PSA Easwaran

Proofread by : PSA Easwaran

Description/comments : Mudgalapurana, Khanda 1, Adhyaya 4

Latest update : April 25, 2020

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

May 31, 2020

sanskritdocuments.org

शिवकृता गणेशस्तुतिः



शिव उवाच ।

नमस्ते विघ्नराजाय नमस्ते विघ्नहारिणे ।

विघ्नकर्त्रे गणेशाय विघ्नानां पतये नमः ॥ २० ॥

लम्बोदराय सर्वाय वक्रतुण्डस्वरूपिणे ।

त्रैगुण्येन जगद्रूपनानाभेदप्रधारिणे ॥ २१ ॥

नैर्गुण्येन च वै साक्षाद्ब्रह्मरूपधराय च ।

नमो नमो बन्धहन्त्रे भक्तानां पालकाय ते ॥ २२ ॥

अभक्तेभ्यस्तमोदाय नानाभयकराय च ।

हेरम्बाय नमस्तुभ्यं वेदवेद्याय शाश्वते ॥ २३ ॥

अनन्ताननरूपायानन्तबाह्वङ्घ्रिकाय ते ।

अनन्तकरकर्णायानन्तोदरधराय ते ॥ २४ ॥

नमो नमस्ते गणनायकाय ते अनादिपूज्याय च सर्वरूपिणे ।

अखण्डलीलाकरपूर्णमूर्तये महोत्कटायस्तु नमो महात्मने ॥ २५ ॥

आदौ च निर्माय विधिं रजोमयं तेनैव सृष्टिं विदधासि देव ।

सत्त्वात्मकं विष्णुमथो हि मध्ये निर्माय पासि त्वमखण्डविक्रम ॥ २६ ॥

अन्ते तमोरूपिणमेव सृष्ट्वा शम्भुं स्वशक्त्या हरसि त्वमाद्य ।

एवंविधं त्वां प्रवदन्ति वेदाः तं वै गणेशं शरणं प्रपद्ये ॥ २७ ॥

मायामयं वै गुणपं तु सृष्ट्वा तस्मात्पुरस्त्वं गणराज चादौ ।

स्वानन्दसंज्ञे नगरे विभासि सिद्ध्या च बुद्ध्या सहितः परेश ॥ २८ ॥

तं त्वां गणेशं शरणं प्रपद्ये स्थितं सदा हृत्सु च योगिनां वै ।

वेदैर्न वेद्यं मनसा न लभ्यं तं वक्रतुण्डं हृदि चिन्तयामि ॥ २९ ॥

अर्धनारीश्वरत्वं यत्तद्गतं मेऽधुना प्रभो ।

शक्तिहीनत्वमापन्नो नष्टवत्कर्मणा कृतः ॥ ३० ॥
 नानैश्वर्ययुता देवी सा गता गणप प्रभो ।
 अनीश्वरपदं प्राप्तं मम वै देवदेव भोः ॥ ३१ ॥
 निर्गुणोऽहं सदा शम्भुः सगुणः सर्वभाववित् ।
 शक्त्या युक्तो यदा स्वामिन्नधुना किं करोम्यहम् ॥ ३२ ॥
 शक्तिहीनः पदा गन्तुं न शक्नोमि गणेश्वर ।
 अतस्त्वं कृपया देव शक्तं मां कुरु कर्मणि ॥ ३३ ॥
 ततः प्रादुरभूत्तस्य पुरतः स गणाधिपः ।
 उवाच शङ्करं तत्र हर्षयन् श्लक्ष्णया गिरा ॥ ३४ ॥
 अहो पश्य च मां शम्भो किं शोचसि महेश्वर ।
 भवितासि सशक्तिस्त्वं मद्वाक्यान्नात्र संशयः ॥ ३५ ॥
 अहमेवेश्वरो देवो ह्येको ब्रह्माण्डमण्डले ।
 तेन गर्वेण युक्तस्त्वं स विघ्नः सहसा कृतः ॥ ३६ ॥
 अधुना ते गतो मोहो मदीया स्मृतिरागता ।
 ध्यातस्तुतश्च तेनाऽहं प्रसन्नोऽस्मि न संशयः ॥ ३७ ॥
 हिमाचलसुता देवी भविष्यति न संशयः ।
 वृणोषि त्वं सतीं तां वै पार्वतीं च पुनःशिव ॥ ३८ ॥
 रमसे च तया सार्धं मत्तया भावितो दृढम् ।
 ईश्वरः सहशक्तिस्त्वं मत्प्रसादात्सदा भव ॥ ३९ ॥
 स्मृतमात्रस्तवाग्रेऽहं प्रत्यक्षः स्यां सदाशिव ।
 इति दत्त्वा वरं देवस्तत्रैवान्तरधीयत ॥ ४० ॥
 इति श्रीमुद्गलपुराणे प्रथमे खण्डे वक्रतुण्डचरिते
 चतुर्थाध्यायान्तर्गता शिवकृता गणेशस्तुतिः समाप्ता ॥ १.४

Proofread by PSA Easwaran

Ganesha Stuti by Shiva

pdf was typeset on May 31, 2020

Please send corrections to sanskrit@cheerful.com

